

ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ນາຍົກລັດຖະມົນຕີ

ເລກທີ 206 /ນຍ

ດໍາລັດ
ວ່າດ້ວຍ ທຸລະກິດຈຳໜ່າຍສິນຄ້າ

- ອີງຕາມກົດໝາຍວ່າດ້ວຍລັດຖະບານສະບັບເລກທີ 01/95, ລົງວັນທີ 8 ມີນາ 1995;
- ອີງຕາມ ກົດໝາຍ ວ່າດ້ວຍ ທຸລະກິດ ສະບັບເລກທີ 03/94/ສພຊ, ລົງວັນທີ 18 ກໍລະກົດ 1994;
- ອີງຕາມກົດໝາຍສ່ວຍສາອາກອນ ສະບັບເລກທີ 04/95/ສພຊ, ລົງວັນທີ 14 ຕຸລາ 1995;
- ອີງຕາມການສະເໜີ ຂອງລັດຖະມົນຕີ ວ່າການ ກະຊວງການຄ້າສະບັບເລກທີ 1165/ກຄ.ຫກ ລົງວັນທີ 09 ຕຸລາ 2001;
- ອີງຕາມມະຕິຕົກລົງຂອງກອງປະຊຸມລັດຖະບານ ຄັ້ງວັນທີ 25 ທັນວາ 2000.

ນາຍົກລັດຖະມົນຕີ ອອກດໍາລັດ:

ໝວດທີ I
ບົດບັນຍັດທົ່ວໄປ

ມາດຕາ 1. ໜ້າທີ່ຂອງ ດໍາລັດ

ດໍາລັດສະບັບນີ້ມີໜ້າທີ່ ກຳນົດລະບຽບການຄຸ້ມຄອງ ທຸລະກິດຈຳໜ່າຍສິນຄ້າຢູ່ພາຍໃນ ໃຫ້ເຂົ້າສູ່ລະບຽບກົດໝາຍ, ແນໃສ່ເຮັດໃຫ້ການຈະລາຈອນສິນຄ້າທົ່ວເຖິງ, ຊຸກຍູ້ການຜະລິດ, ປົກປ້ອງຜູ້ຊົມໃຊ້, ເຮັດໃຫ້ລາຄາສິນຄ້າ ແລະ ເງິນຕາມີຄວາມສະຫງົບໝັ້ນທຸ່ງ, ແກ້ໄຂຊີວິດການເປັນຢູ່ຂອງປະຊາຊົນ, ປະກອບສ່ວນຢ່າງຕັ້ງໜ້າເຂົ້າໃນການພັດທະນາເສດຖະກິດ ສັງຄົມ ຂອງ ຊາດ.

ມາດຕາ 2. ທຸລະກິດຈຳໜ່າຍສິນຄ້າ

ທຸລະກິດຈຳໜ່າຍສິນຄ້າແມ່ນ ທຸລະກິດການຂາຍສິນຄ້າຢູ່ພາຍໃນປະເທດ ຊຶ່ງກວມເອົາ

ການຂາຍເທື່ອທີໜຶ່ງ ສິນຄ້າທີ່ຜະລິດຢູ່ພາຍໃນປະເທດ ຫຼື ສິນຄ້າທີ່ນຳເຂົ້າຈາກຕ່າງປະເທດ ໄປເຖິງການຂາຍເທື່ອສຸດທ້າຍ ໃຫ້ຜູ້ຊົມໃຊ້ ໂດຍບໍ່ຈຳແນກວ່າ ຈະເປັນການຂາຍຍົກ ຫຼື ການຂາຍຍ່ອຍ.

ການຂາຍເທື່ອທີໜຶ່ງ ແມ່ນການໂອນກຳມະສິດ ສິນຄ້າເທື່ອທີໜຶ່ງໃຫ້ແກ່ບຸກຄົນ ຫຼື ນິຕິບຸກຄົນໃດໜຶ່ງຈາກຜູ້ຜະລິດ ພາຍໃນປະເທດ ຫຼື ຜູ້ດຳເນີນທຸລະກິດ ການຄ້າ ຂາເຂົ້າ ໂດຍໄດ້ຮັບຄ່າຕອບແທນເປັນເງິນ ຫຼື ຜົນປະໂຫຍດຢ່າງອື່ນ.

ມາດຕາ 3. ຫຼັກການພື້ນຖານຂອງການຈັດຕັ້ງ ແລະ ການເຄື່ອນໄຫວ

ທຸກການຈັດຕັ້ງ ແລະ ການເຄື່ອນໄຫວທຸລະກິດຈຳໜ່າຍສິນຄ້າ ຕ້ອງປະຕິບັດຢ່າງເຂັ້ມງວດຕາມດຳລັດ ສະບັບນີ້ ແລະ ລະບຽບກົດໝາຍອື່ນທີ່ກ່ຽວຂ້ອງ.

ໝວດທີ II

ການຄຸ້ມຄອງສິນຄ້າມີເງື່ອນໄຂ

ມາດຕາ 4. ການຄຸ້ມຄອງການຈຳໜ່າຍສິນຄ້າມີເງື່ອນໄຂ

ລັດຖະບານ ສາທາລະນະລັດ ປະຊາທິປະໄຕ ປະຊາຊົນ ລາວ ສົ່ງເສີມການຈະລາຈອນຈຳໜ່າຍທຸກປະເພດສິນຄ້າ ຢ່າງເສລີຖືກກົດໝາຍ, ເວັ້ນເສຍແຕ່ປະເພດສິນຄ້າ ທີ່ລັດກຳນົດເງື່ອນໄຂເພື່ອດຳເນີນທຸລະກິດຈຳໜ່າຍ ຕາມດຳລັດສະບັບນີ້ ຫຼື ຕາມລະບຽບກົດໝາຍອື່ນທີ່ກ່ຽວຂ້ອງ.

ການຄຸ້ມຄອງ ການຈຳໜ່າຍສິນຄ້າມີເງື່ອນໄຂ ແມ່ນ ການກຳນົດເງື່ອນໄຂ ສຳລັບການດຳເນີນທຸລະກິດຈຳໜ່າຍສິນຄ້າ ຕໍ່ສິນຄ້າໃດໜຶ່ງ ຕາມລັກສະນະ, ຈຸດພິເສດ, ຄວາມສຳຄັນ ຜົນກະທົບ, ຄວາມສ່ຽງ ຫຼື ຄວາມອັນຕະລາຍ ຂອງສິນຄ້າ.

ມາດຕາ 5. ມາດຕະການຄຸ້ມຄອງສິນຄ້າມີເງື່ອນໄຂ

ສິນຄ້າມີເງື່ອນໄຂ ອາດຖືກຄຸ້ມຄອງ ດ້ວຍມາດຕະການໃດໜຶ່ງ ລຸ່ມນີ້:

- ຫ້າມ ຫຼື ຈຳກັດ ການດຳເນີນທຸລະກິດຈຳໜ່າຍຕໍ່ບາງປະເພດສິນຄ້າ ແລະ ອື່ນໆ ທີ່ເຫັນວ່າຈຳເປັນ;
- ກຳນົດທຶນຈົດທະບຽນ ສູງກວ່າທຶນທີ່ກຳນົດໄວ້ໃນກົດໝາຍວ່າດ້ວຍທຸລະກິດ;
- ກຳນົດເງື່ອນໄຂກ່ຽວກັບທີ່ຕັ້ງ ແລະ ກ່ຽວກັບພື້ນຖານໂຄງລ່າງ ຂອງທຸລະກິດຈຳໜ່າຍສິນຄ້າ;
- ກຳນົດຄຸນວຸດທິຂອງຜູ້ອຳນວຍການ, ຜູ້ຈັດການ, ເຈົ້າຂອງທຸລະກິດ ຫຼື ບຸກຄະລາກອນຂອງ

ຫົວໜ່ວຍທຸລະກິດ ຈຳໜ່າຍສິນຄ້າໃດໜຶ່ງ;

- ກຳນົດມາດຕະຖານ, ຄຸນນະພາບສິນຄ້າ, ເຄື່ອງໝາຍການຄ້າ, ການບັນຊີ ແລະ ອື່ນໆ;
- ກຳນົດເປົ້າໝາຍ ທີ່ຈະອະນຸຍາດໃຫ້ດຳເນີນທຸລະກິດ;
- ກຳນົດຂອບເຂດລາຄາ, ການສະສົມສິນຄ້າຕ່ຳສຸດ ຫລື ສູງສຸດ ໃນແຕ່ລະໄລຍະ.

ການກຳນົດ ມາດຕະການ ຕໍ່ການຈຳໜ່າຍສິນຄ້າມີເງື່ອນໄຂໃດໜຶ່ງ ຕ້ອງບໍ່ເປັນອຸປະສັກ ຕໍ່ການຂະຫຍາຍຕົວຂອງທຸລະກິດ ດັ່ງກ່າວ ຊຶ່ງອາດມີຜົນກະທົບຫຍໍ້ຫໍ້ຕໍ່ ການສະໜອງ, ລາຄາ ສິນຄ້າ, ສະພາບເງິນຕາ ແລະ ການແຂ່ງຂັນໃນລະດັບທີ່ ສົມເຫດສົມຜົນ.

ມາດຕາ 6. ສິນຄ້າມີເງື່ອນໄຂ

ສິນຄ້າມີເງື່ອນໄຂ ແມ່ນສິນຄ້າທີ່ລັດຖຸມຄອງດ້ວຍມາດຕະການໃນມາດຕາ 5 ເທິງນີ້.

ລາຍການສິນຄ້າມີເງື່ອນໄຂ ອາດມີການປ່ຽນແປງຕາມຄວາມຈຳເປັນ ແລະ ຄວາມເໝາະ ສົມໃນແຕ່ລະໄລຍະ.

ມອບໃຫ້ກະຊວງການຄ້າ ເປັນຜູ້ກຳນົດ ຫຼື ຍົກເລີກລາຍການສິນຄ້າມີເງື່ອນໄຂ ແລະ ມາດຕະການ ຄຸ້ມຄອງລະອຽດ ຕໍ່ແຕ່ລະປະເພດສິນຄ້າ ໃນແຕ່ລະໄລຍະ, ເວັ້ນເສຍແຕ່ປະເພດ ສິນຄ້າທີ່ຂະແໜງການອື່ນຄຸ້ມຄອງ ແລະ ມີມາດຕະການ ອື່ນແລ້ວ.

ມາດຕາ 7. ສິນຄ້າມີເງື່ອນໄຂຂອງຂະແໜງການອື່ນ

ສິນຄ້າມີເງື່ອນໄຂຂອງຂະແໜງການອື່ນ ແມ່ນ ສິນຄ້າ ທີ່ຢູ່ໃນຂອບເຂດການຄຸ້ມຄອງ ໂດຍກົງ ຂອງບັນດາຂະແໜງການທີ່ກ່ຽວຂ້ອງ, ຜູ້ດຳເນີນທຸລະກິດຈຳໜ່າຍສິນຄ້າ ຕ້ອງປະຕິບັດ ຕາມ ມາດຕະການຄຸ້ມຄອງ ທີ່ຂະແໜງການດັ່ງກ່າວວາງອອກ.

ປະເພດສິນຄ້າ ມີເງື່ອນໄຂ ແລະ ມາດຕະການຄຸ້ມຄອງ ລະອຽດທີ່ໄດ້ກ່າວ ໃນວັກ 1 ເທິງນີ້ແມ່ນຂະແໜງການ ທີ່ກ່ຽວຂ້ອງ ເປັນຜູ້ກຳນົດ ແລະ ປະກາດໃຊ້ຕາມຄວາມຈຳເປັນ ແລະ ຄວາມເໝາະສົມ ແລ້ວແຈ້ງບັນຊີສິນຄ້າມີເງື່ອນໄຂເປັນລາຍລັກອັກສອນ ໃຫ້ກະຊວງການຄ້າ ເພື່ອລວບລວມເຂົ້າໃນບັນຊີລາຍການສິນຄ້າ ມີເງື່ອນໄຂຂອງລັດ.

ໃຫ້ກະຊວງການຄ້າແຈ້ງບັນຊີດັ່ງກ່າວນີ້ ໃຫ້ບັນດາຫົວໜ່ວຍທຸລະກິດ ແລະ ບັນດາຂະແໜງການທີ່ກ່ຽວຂ້ອງຊາບ.

ມາດຕາ 8. ການຈຳໜ່າຍສິນຄ້າເກືອດຫ້າມ

ການດຳເນີນທຸລະກິດຈຳໜ່າຍສິນຄ້າເກືອດຫ້າມ ຈະປະຕິບັດໄດ້ກໍຕໍ່ເມື່ອໄດ້ຮັບອະນຸຍາດ ຈາກ ກະຊວງການຄ້າ ບົນພື້ນຖານການເຫັນດີຈາກ ນາຍົກລັດຖະມົນຕີ.

ໃນກໍລະນີ ສິນຄ້າເກືອດຫ້າມ ຫາກຢູ່ໃນຂອບເຂດການຄຸ້ມຄອງ ຂອງຂະແໜງການອື່ນ ໂດຍກົງ, ກະຊວງການຄ້າຕ້ອງ ປະສານສົມທົບ ກັບຂະແໜງການທີ່ກ່ຽວຂ້ອງນັ້ນເລີຍກ່ອນ ແລ້ວ ຈຶ່ງສະເໜີຂໍຄໍາເຫັນດີຈາກ ນາຍົກລັດຖະມົນຕີ.

ໝວດທີ III ການສ້າງຕັ້ງ ແລະ ການເຄື່ອນໄຫວ ທຸລະກິດຈຳໜ່າຍສິນຄ້າ

ມາດຕາ 9. ການສ້າງຕັ້ງ

ບຸກຄົນ ຫລື ນິຕິບຸກຄົນທີ່ມີຈຸດປະສົງສ້າງຕັ້ງ ຫົວໜ່ວຍທຸລະກິດຈຳໜ່າຍສິນຄ້າ ຕ້ອງ ຍືນຄໍາຮອງຂໍສ້າງຕັ້ງ ແລະ ຂຶ້ນທະບຽນວິສາຫະກິດນຳ ຂະແໜງການຄ້າ ແລະ ຈົດທະບຽນ ອາກອນນຳ ຂະແໜງການເງິນ.

ມາດຕາ 10. ທຶນຈົດທະບຽນ

ທຶນຈົດທະບຽນ ເພື່ອຂໍສ້າງຕັ້ງ ຫົວໜ່ວຍທຸລະກິດຈຳໜ່າຍສິນຄ້າ ໃຫ້ປະຕິບັດຕາມທີ່ໄດ້ ກຳນົດໄວ້ ໃນກົດໝາຍວ່າດ້ວຍທຸລະກິດ, ເວັ້ນເສີຍແຕ່ການດຳເນີນທຸລະກິດຈຳໜ່າຍສິນຄ້າບາງ ປະເພດສິນຄ້າທີ່ລະບຽບ ກົດໝາຍ ໄດ້ກຳນົດທຶນຈົດທະບຽນໄວ້ສູງກວ່ານີ້.

ມາດຕາ 11. ສິນຄ້າທີ່ອະນຸຍາດ ໃນໃບທະບຽນ

ບຸກຄົນ ຫລື ນິຕິບຸກຄົນທີ່ມີຈຸດປະສົງດຳເນີນທຸລະກິດຈຳໜ່າຍສິນຄ້າ ສາມາດຂໍຂຶ້ນ ທະບຽນເພື່ອຈຳໜ່າຍສິນຄ້າປະເພດໜຶ່ງ ຫລື ຫລາຍປະເພດກໍໄດ້.

ມາດຕາ 12. ຮູບການຈັດຕັ້ງທຸລະກິດ

ຮູບການຈັດຕັ້ງທຸລະກິດຈຳໜ່າຍສິນຄ້າ ອາດຈະຈັດຕັ້ງຕາມປະເພດ, ຮູບການ ແລະ ຮູບ ແບບທີ່ກຳນົດໄວ້ໃນກົດໝາຍວ່າດ້ວຍທຸລະກິດ

ມາດຕາ 13 ຮູບການຈຳໜ່າຍສິນຄ້າ

ບຸກຄົນ ຫລື ນິຕິບຸກຄົນ ທີ່ໄດ້ຮັບທະບຽນດຳເນີນທຸລະກິດຈຳໜ່າຍສິນຄ້າ ຕາມດຳລັດ ສະບັບນີ້ ສາມາດເລືອກຮູບການຈຳໜ່າຍສິນຄ້າ ຕາມຄວາມເໝາະສົມຂອງຕົນ, ແຕ່ຕ້ອງປະຕິບັດ ໃຫ້ສອດຄ່ອງກັບລະບຽບການທີ່ກ່ຽວຂ້ອງ ກັບຮູບການຈຳໜ່າຍສິນຄ້າດັ່ງກ່າວ.

ຮູບການຈຳໜ່າຍສິນຄ້າ ແມ່ນຮູບແບບການຈຳໜ່າຍຢ່າງໃດຢ່າງໜຶ່ງ ຊຶ່ງບັນດາຫົວໜ່ວຍ ທຸລະກິດຈຳໜ່າຍສິນຄ້ານຳໃຊ້ ເພື່ອຂາຍສິນຄ້າຂອງຕົນເຊັ່ນ: ການຂາຍສິນຄ້າແບບຕົວແທນຈຳ ໜ່າຍ, ສາຂາຈຳໜ່າຍ, ຮ້ານຄ້າຈຳໜ່າຍ, ຮ້ານສັບພະສິນຄ້າຂະໜາດຕ່າງໆ, ສູນການຄ້າ, ການ ຂາຍເຄື່ອນທີ່.

ມາດຕາ 14. ຜົນສະທ້ອນຂອງການບໍ່ເຄື່ອນໄຫວທຸລະກິດ

ຫົວໜ່ວຍທຸລະກິດຈຳໜ່າຍສິນຄ້າ ທີ່ບໍ່ເຄື່ອນໄຫວທຸລະກິດຕິດຕໍ່ກັນໜຶ່ງປີນັບແຕ່ມີໄດ້ຮັບ ການຂຶ້ນທະບຽນວິສາຫະກິດເປັນຕົ້ນໄປ ຈະເຮັດໃຫ້ທະບຽນວິສາຫະກິດຂອງຫົວໜ່ວຍທຸລະກິດ ດັ່ງກ່າວຕົກໄປ, ເວັ້ນເສຍແຕ່ໄດ້ແຈ້ງເຫດຜົນ ອັນສົມຄວນໃຫ້ຂະແໜງການຄ້າຊາບກ່ອນກຳນົດ ເວລາໜຶ່ງປີນັ້ນຈະສິ້ນສຸດລົງ.

ໝວດທີ IV

ມາດຕະການ ຕໍ່ຜູ້ລະເມີດ

ມາດຕາ 15. ການລະເມີດລະບຽບການ ກ່ຽວກັບສິນຄ້າມີເງື່ອນໄຂ

ບຸກຄົນ ຫລື ນິຕິບຸກຄົນທີ່ໄດ້ລະເມີດລະບຽບການກ່ຽວກັບສິນຄ້າມີເງື່ອນໄຂ ນອກຈາກຈະ ບໍ່ມີສິດດຳເນີນທຸລະກິດແລ້ວ ຍັງຈະຖືກປັບໃໝ ຫລື ຖືກດຳເນີນຄະດີຕາມກົດໝາຍ.

ມາດຕາ 16. ການລະເມີດອື່ນໆ

ທຸກການລະເມີດ ຂອງຜູ້ດຳເນີນທຸລະກິດຈຳໜ່າຍສິນຄ້າ, ເຈົ້າໜ້າທີ່, ພະນັກງານລັດທີ່ ກ່ຽວຂ້ອງເຊັ່ນ: ການປອມແປງເອກະສານ, ການສວຍໃຊ້ໜ້າທີ່ຕຳແໜ່ງ ລ້ວນແຕ່ຕ້ອງ ຮັບຜິດຊອບຕໍ່ໜ້າກົດໝາຍ.

ໝວດທີ V

ບົດບັນຍັດ ສຸດທ້າຍ

ມາດຕາ 17. ການຈັດຕັ້ງປະຕິບັດ

ສຳນັກງານນາຍົກລັດຖະມົນຕີ, ກະຊວງການຄ້າ, ກະຊວງການເງິນ, ບັນດາກະຊວງ ອົງການທຽບເທົ່າກະຊວງ, ບັນດາແຂວງ, ກຳແພງນະຄອນ ແລະ ເຂດພິເສດ ມີໜ້າທີ່ຈັດຕັ້ງ ປະຕິບັດດຳລັດສະບັບນີ້ ໃຫ້ປາກົດຜົນເປັນຈິງໃນຂອບເຂດທີ່ວ່າປະເທດ.

ມາດຕາ 18. ຜົນສັກສິດ

ດຳລັດສະບັບນີ້ ມີຜົນສັກສິດ ນັບແຕ່ມີລົງລາຍເຊັນ ເປັນຕົ້ນໄປ. ທຸກຂໍ້ກຳນົດ ລະບຽບ ການທີ່ປະກາດໃຊ້ໃນເມື່ອກ່ອນ ຫາກຂັດກັບດຳລັດສະບັບນີ້ ລ້ວນແຕ່ຖືກຍົກເລີກ.

ນະຄອນວຽງຈັນ, ວັນທີ 11-10-2001

ນາຍົກລັດຖະມົນຕີ